

ब्रांडेड कंपनी के नाम से नकली चप्पल बनाने की फैक्टरी का हुआ भंडाफोड़



गाजियाबाद ब्यूरो Updated Thu, 29 Oct 2020 11:42 PM IST



ब्रांडेड कंपनी के नाम से नकली चप्पल बनाने की फैक्टरी का हुआ भंडाफोड़

पिलखुवा। ब्रांडेड कंपनियों के नाम से नकली चप्पल बनाने की फैक्टरी का पुलिस ने भंडाफोड़ किया है। कोतवाली क्षेत्र के मोहल्ला बजरंगपुरी में चल रही फैक्टरी से पुलिस ने मौके से भारी संख्या में बनी और अधबनी चप्पल, बनाने के उपकरण और सामान बरामद किया है। पुलिस ने फैक्टरी संचालक के खिलाफ मुकदमा दर्ज कर जेल भेज दिया।

कोतवाली प्रभारी निरीक्षक नरेश कुमार सिंह ने बताया कि बुधवार की रात कस्बा चौकी प्रभारी सुमित कुमार को मुखबिर से सूचना मिली कि मोहल्ला बजरंगपुरी स्थित एक मकान में नकली चप्पल बनाने की फैक्टरी संचालित हो रही है। सूचना पर पुलिस टीम ने मुखबिर द्वारा बताए स्थान की घेरा बंदी कर मौके से फैक्टरी संचालक रोहित को गिरफ्तार कर लिया। प्रभारी निरीक्षक ने बताया कि पुलिस टीम ने मौके से भारी संख्या में बनी एवं अधबनी बनी चप्पल, नामचीन कंपनियों के डिब्बे, रंग के डिब्बे, चप्पल बनाने की मशीन आदि अन्य उपकरण बरामद किए। उन्होंने बताया कि गिरफ्तार फैक्टरी संचालक रोहित के खिलाफ थाने में कॉपी राईट एक्ट के अलावा अन्य संगीन धाराओं में मुकदमा दर्ज कर आरोपी को जेल भेजा गया है।

हैंडलूम नगरी नकली सामान बनाने की बनी मंडी-

विश्व विख्यात हैंडलूम नगरी पिलखुवा नकली सामान बनाकर नामचीन कंपनियों के नाम पर बेचने की बड़ी मंडी बनी है। पूर्व में भी पुलिस कई नकली सामान बनाने की फैक्ट्रियों का भंडाफोड़ कर चुकी है। इसमें नकली सिमेंट, नकली दवाई, मोबाइलों के नकली पावर बैंक, नकली बिजली उपकरणों के कंडेंसर, नकली घड़ी समेत कई अन्य फैक्ट्रियों का खुलासा कर आरोपियों को जेल भेज चुकी है।

Source: <https://www.amarujala.com/uttar-pradesh/hapur/hapur-news-pilakhwa-news-gbd2078612189>